

San Ġwann

tas-Salib



San Ġwann tweled f'Fontivers fl-1542 minn Gonzalvo d'Yepes u Katerina Alvarez. Missieru kien bniedem għani li kien ġej minn familja nobbli. Imma kien waqa' f'tant faqar li kważi kienu jbatu l-ġuħ. Kellu żewġ aħwa oħra akbar minnu; Ġuzeppi li hu venerabbli u anke kellu s-setgħa li jagħmel il-mirakli, u Lwigi. Minn ċkunitu Ġwanni kien juri li hu mogħni b'moħħ tajjeb.

Ta' erba' snin waqa' fi xmara u kien qed jegħreq għax kien għeb taħt l-ilma, u darba oħra, meta kellu ħdax-il-sena, waqa' ġo bir bla ħorża waqt li kien qed jilgħab ma' xi tfal oħra. Ommu Katerina għalkemm fqira u romlot kmieni għamlet kull sacrificċju biex tgħallmu l-iskola. Kienet tibagħtu f'kullegġ tal-Ġizwiti.

Wara li spicċa l-iskola, Ġwanni ried jitgħallem sengħa. Ipprova jitgħallem ta' mastrudaxxa, ta' ħajjat, ta' skultur u ta' pittur. Imma ftit li xejn irnexxa f'dawn is-sajja'. Fl-aħħar sar infermier biex jieħu ħsieb u jgħin lill-morda foqra. Kulħadd kien irid lilu biex idewwihom, daqskemm kellu qalbu tajba. Sadanittant l-istudju ma ħallieh qatt. Qabel ma kien jibda x-xogħol ta' kuljum kien jisma' l-quddiesa b'herqa kbira.

Bil-mod il-mod ħass ruħu miġbud lejn il-ħajja religjuża u ta' 20 sena daħal Karmelitan. Kien novizz u student ta' eżempju għal kulħadd. Għall-obbidjenza kien lest li jagħmel kollox, u kellu ġibda kbira lejn it-tagħkis tal-ġisem.

San Ġwann qaddes l-ewwel quddiesa fl-1563, u dak in-nhar kellu żewġ grazzji kbar; waħda li minn idejħ iqarben lil ommu, u l-oħra l-grazzja li kien ilu jitlob żmien twil li f'ħajtu kollha qatt ma jaqa' fi dnuv mejjet.

Imma San Ġwann qatt ma kien iġhid biżżejjed fejn tidħol l-imħabba ta' Alla u t-tagħkis tiegħu nnifsu. Għalhekk li kien trawwem fih il-ħsieb li jindifen għad-dinja billi

jingħalaq maċ-Ċertosini sakemm Santa Tereza wrietu t-triq li Alla kien sejjaħlu għaliha.

Taħt it-tmexxija ta' Santa Tereza u wara li qala' l-permessi meħtieġa, flimkien ma' Patri Tonin ta' Ġesu' u Fra Ġużepp ta' Kristu, San Ġwann waqqaf l-ewwel dar tal-Karmelitani Riformati f'Duruelo, raħal l-aktar fqir u minsi li bħalu ħadd ma seta' jsib. Il-kunvent kien dar fqira mill-iżjed, biex ikun għalihom ta' għajnuna biex waqt li jgħakksu 'l ġisimhom ħsiebhom igħammar biss f'Alla. B'hekk waqt li jagħtu 'l Alla t-tifhir li jistħoqqlu, ipattu għall-ħtijiet tad-dinja. Ħsiebhom kien li jgħixu għal Alla biss. B'tifkira ta' din il-ħajja ġdida Patri Ġwann ta' San Mattija biddel ismu u sar Patri Ġwann tas-Salib, biex ifisser li s-salib kellu jkun il-mera ta' ħajtu.

It-tajjeb kulħadd iridu miegħu, u hekk għalu Patri Ġwann tas-Salib. Il-kunventi kollha tal-Karmelitani Riformati kienu jriduh magħhom, imma fl-aħħar rebaħ il-monasteru tas-Sorijiet ta' Avila. F'dan il-monasteru kien hemm aktar minn 190 soru. Il-ħajja tagħhom ftit u xejn kienet taqbel mal-ħajja reliġjuża. Għadda ħames snin hemmhekk u l-monasteru ta' Avila nbidel bħal lejl minn nhar. It-talb, il-gabra, is-skiet u t-tagħkis bdew jigu mħarsin, kif jixraq. San Ġwann għaraf inissel f'dawk il-Karmelitani x-xewqa li jgħixu biss għal Alla.

Wara ħafna taħbit u talb kollox kien jidher miexi sewwa f'dak il-monasteru, meta f'daqqa waħda San Ġwann u Patri Ġermano ġew maqbudin u mixħuta l-ħabs li f'dak iż-żmien kien ikollhom fil-kunventi. San Ġwann ġie meħud fil-ħabs tal-kunvent ta' Toledo għax qalu li kien qed iġib il-ġlied u l-firda fost il-patrijiet. Santa Tereza malli saret taf, kitbet ittra qawwija lir-Re Filippu II ta' Spanja, biex isir il-ħaqq kif imiss, imma għalxejn.

San Ġwann dam disa' xhur fil-ħabs ta' Toledo, magħluq f'kamra ċkejna bla dawl, jiekol ħobż u ilma. Lanqas kienu jħalluh iqaddes u kienu jħalluh joħroġ darba fit-tant biex jagħti bil-ħabel fuq spallejh fir-refetorju quddiem il-patrijiet l-oħra. Fl-aħħar xhur li għamel magħluq f'dan il-ħabs, kien jieħu ħsiebu Fra li kellu qalbu tajba ħafna. Kien iġib musbieħ lil San Ġwann, pinna u xi ftit karti biex jikteb u kultant kien iħallih jippassiġġa xi ftit fil-kuridur. B'hekk San Ġwann kiteb, f'dan iż-żmien, l-aħjar poeziji tiegħu li jfissru l-għaqda tar-ruħ ma' Alla, fosthom il-poezija: "L-Għanja tar-Ruħ".

F'dawn id-disa' xhur San Ġwann tas-Salib bata' u sofru mhux biss minn nuqqas ta' ikel imma l-aktar għax kien miżmum mit-tqarbin li kien tant iħobb. Għadda minn tigrib bla qjies, imma kien dejjem ferħan għax kull ruħ magħquda ma' Alla tgħix fil-paċi. Kien jaf x'igifieri meta kiteb il-poezija: "Lejl fid-Dlam" fejn fisser it-tigrib minn kull naħa li trid tgħaddi minnu r-ruħ għatxana għal Alla.

Ftit jiem qabel il-festa ta' Santa Marija, San Ġwann kellu dehra mill-Madonna li nebbħitu kif kellu jaħrab minn dak il-ħabs, u żgurat li fil-festa tagħha kellu jkun ħieles. Darba sema'lehen igħidlu: "Ġwanni x'titlob minni!" Malli żgura ruħu li kien il-Kurċifiss li qiegħed ikellmu, Ġwanni wieġeb: "Sinjur, jien nixtieq li nbati u li nkun immaqdar għall-imħabba tiegħek."

U Ġesu' laqa' t-talba tiegħu, għax ftit wara sar il-Kapitlu fejn tela' Provinciċjal Patri Nikola Doria li kellu fehmiel strambi mhux ftit. San Ġwann tas-Salib kien bniedem sinċier u meta ra li s-sorijiet Karmelitani, li wara l-mewt ta' Santa Tereza kienu mmexxija minn Madre Anna ta' Ġesu', ma kinux qed jiġu meqjusa kif imisshom mill-Provinciċjal talab li kollox jimxi kif suppost bil-ħaqq. Għax qal is-sewwa gie mneħhi minn kull ufficiċju li kellu, u mibgħut lejn il-Messiku. San Ġwann ried kieku jobdi, imma marda serja li qabditu zammitu fi Spanja. Darb'oħra wara li ra li żewġ reliġjużi ma kinux qed jaqdu dmirhom kif imiss u kienu ta' ħsara għall-oħrajn, talab li ċerti ħwejjeg ma jibqgħux serjrin kif kienu. Imma għall-kuraġġ u reqqa tiegħu, Patri Ġwann ħallasha qares, għax qalgħu ħafna ħwejjeg kontrih sakemm kellha ssir inkjesta fuq l-imġieba tiegħu. Sabuh bla ħtija, imma ħadd ma taħ raġun.

Issa, Patri Ġwann kulma jmur kien qiegħed jikber. Għamel gid kemm felah iżda sab ruħu minsi qabel il-waqt. Ġietu l-ordni biex imur l-Indja. Mill-ġdid ried jobdi, imma r-rieda ta' Alla kienet xort'oħra. Sadattant baqa' jikteb poeziji biex ikantawhom is-sorijiet u fl-istess ħin jitgħallmu. Huma kienu jieħdu pjaċir ikantawhom imma sabuhom tqal wisq biex jifhmuhom, għalhekk talbu lil San Ġwann biex ifissirhomlhom. B'hekk kiteb: "It-Telgħa għall-Karmelu" u "Il-Fjamma tal-Imħabba Ħajja".

Meta San Ġwann ma kienx jista' jaħdem aktar tawh jagħżel kunvent fejn ried imur, iżda huwa kiteb u qal: "Min irid igawdi għandu bżonn ibati, biex tkun ferħan hemm bżonn ngħaddi mit-tigrib, biex ikollok kollox trid tagħti kollox, ir-ruħ li trid lil Alla għandha tfittex mhux dak li jogħgobha imma dak li l-aktar igagħalha ġgarrab.

Għal daqshekk San Ġwann għażel il-kunvent ta' Ubeda, fejn kien hemm superjur wieħed minn dawk ir-reliġjużi li għax ikkorreġieh kien tant ikkalunjah u għamillu ħsara. San Ġwann kien nesa kollox u ħafirlu, imma dak is-superjur baqa' jzomm. U fl-aħħar jiem ta' ħajtu Patri Ġwann ġarrab ferm minn dan il-bniedem, li kien jieħdu bil-herra u jimxi miegħu bħallikieku kien xi wieħed bla ġieħ. San Ġwann tas-Salib ma kien jilmenta qatt. Dejjem ferħan li jgarrab kollox għal Alla. Il-mard baqa' dieħel 'il ġewwa. Patri Ġwann talab maħfra lil kulħadd u f'nofs il-lejl tal-14 ta' Diċembru 1591 ittajjar lejn Alla.

Il-Knisja permezz tal-Papa Beneditt XIII għarfitu bħala qaddis; u l-Papa Piju XI għamlu Duttur tal-Knisja. San Ġwann tas-Salib huwa msejjaħ 'Id-Duttur Mistiku' għax hu l-aktar għaref tal-Knisja li jfisser kif il-grazzja tgħaqqad ir-ruħ ma' Alla f'għaqda sħiħa u misterjuża. Il-festa ta' dan il-qaddis kbir issir nhar l-14 ta' Diċembru, il-jum li fih twieled għas-sema.

www.fleurdelysparish.com

Find us on 

[fleurdelysmalta.parish](https://www.facebook.com/fleurdelysmalta.parish)

Ritratt: Pittura ta' San Ġwann tas-Salib, xogħol ta' Joseph Cauchi fuq bandalora li tkun armata fil-Festa tal-Madonna tal-Karmnu fi Fleur-de-Lys.